

Azərbaycan Respublikası Prezidentinin seçkilərində namizədlərin siyasi partiyalar və siyasi partiyaların blokları tərəfindən irəli sürülməsi qaydaları haqqında

T Ə L İ M A T

Azərbaycan Respublikası Prezidentinin seçkilərində namizədlərin siyasi partiyalar və siyasi partiyaların blokları tərəfindən irəli sürülməsi qaydaları Azərbaycan Respublikası Konstitusiyasının (bundan sonra – Konstitusiya) 100–102-ci, Azərbaycan Respublikası Seçki Məcəlləsinin (bundan sonra – Seçki Məcəlləsi) 54-cü, 180-ci maddələri və bu Təlimatla tənzimlənir.

1. Ümumi müddəalar

- 1.1. Prezidentliyə namizədlər seçkilərin təyin edilməsi haqqında qərar rəsmi dərc olunduqdan sonra irəli sürülür.
- 1.2. Prezidentliyə namizədlər (bundan sonra – namizədlər) passiv seçki hüququna malik olan və Konstitusiyanın 100-cü maddəsinin tələblərinə cavab verən vətəndaşın özü, aktiv seçki hüququna malik vətəndaşların (bundan sonra – seçicilərin) təşəbbüs qrupları, habelə siyasi partiya və ya siyasi partiyaların bloku tərəfindən irəli sürülə bilərlər.
- 1.3. Siyasi partiya, siyasi partiyaların bloku həmin siyasi partiyanın, habelə bloka daxil olan partiyaların üzvü olmayan şəxsləri də namizəd kimi irəli sürə bilərlər.

2. Namizədlərin siyasi partiyalar və siyasi partiyaların blokları tərəfindən irəli sürülməsi qaydaları

- 2.1. Namizədin irəli sürülməsi haqqında qərarı siyasi partiya öz nizamnaməsinə uyğun olaraq qəbul edir. Belə qərar kollegial qaydada, səsvermə yolu ilə qəbul edilməlidir.
- 2.2. Siyasi partiyaların bloku tərəfindən irəli sürülən namizəd bloka daxil olan hər bir siyasi partiya tərəfindən təsdiq edilir. Siyasi partiyaların blokları tərəfindən namizədin irəli sürülməsi haqqında qərar siyasi partiyaların nümayəndələrinin iclasında (qurultayında, konfransında, rəhbər orqanının iclasında) qəbul edilir. Siyasi partiyaların səlahiyyətli nümayəndələri də partiyaların qurultayında (konfransında, rəhbər orqanının iclasında) müəyyənləşdirilir.
- 2.3. Namizəd öz arzusu ilə siyasi partiya mənsubluğunu namizədliyinin irəli sürülməsinə dair razılıq ərizəsində göstərə bilər.
- 2.4. Namizədin irəli sürülməsi barədə siyasi partiyanın, siyasi partiyalar blokunun qərarı protokolla rəsmiləşdirilir. Həmin protokolda aşağıdakılar göstərilir:
 - 2.4.1. iclasda (qurultayda, konfransda, rəhbər orqanının iclasında) iştirak etmək üçün qeydə alınmış iştirakçıların sayı;
 - 2.4.2. siyasi partiyalar blokunun yaradılması haqqında sazişdə nəzərdə tutulan qərarın qəbul edilməsi üçün lazım olan iştirakçıların sayı;
 - 2.4.3. namizədin irəli sürülməsi barədə qərar və bu qərar üzrə səsvermənin nəticələri;
 - 2.4.4. qərarın qəbul edilməsi tarixi.

3. Namizədliyin irəli sürülməsinin təsdiq edilməsi üçün siyasi partiya Mərkəzi Seçki Komissiyasına aşağıdakı sənədləri təqdim etməlidir:

- 3.1. siyasi partiyanın qeydə alınması barədə şəhadətnamənin notariat qaydasında təsdiq edilmiş surəti;
- 3.2. siyasi partiyanın qüvvədə olan nizamnaməsinin notariat qaydasında təsdiq edilmiş surəti;
- 3.3. namizədliyin irəli sürülməsi barədə siyasi partiyanın qurultayının (konfransının, rəhbər orqanının iclasının) qərarı və müvafiq iclasın protokolu;
- 3.4. Seçki Məcəlləsinin 54-cü maddəsinin tələblərinə uyğun tərtib edilmiş razılıq ərizəsi (Təlimata 1 sayılı əlavə) (*ərizədə prezidentliyə namizədliyi irəli sürülmüş şəxsin soyadı, adı, atasının adı, onun doğum tarixi, yaşayış yerinin ünvanı, təhsili, əsas iş və ya xidmət yeri və tutduğu vəzifə (bu olmadıqda – fəaliyyət növü), Azərbaycan Respublikasının ərazisində 10 ildən artıq daimi yaşayıb-yaşamaması, məhkumluğunun olub-olmaması, vətəndaşlıq vəziyyəti və başqa dövlətlər qarşısında öhdəliyinin olub-olmamasına dair məlumatlar, habelə prezident seçiləcəyi halda, həmin vəzifə ilə uzlaşmayan fəaliyyətə xitam verəcəyi barədə öhdəliyi göstərilməlidir*);
- 3.5. səlahiyyətli nümayəndənin (nümayəndələrin), habelə maliyyə məsələləri üzrə səlahiyyətli nümayəndənin (nümayəndələrin) təyin edilməsi barədə siyasi partiyanın qurultayının (konfransının, rəhbər orqanının iclasının) qərarı;
- 3.6. siyasi partiyanın səlahiyyətli nümayəndələrinin siyahısı (Təlimata 2 sayılı əlavə);
- 3.7. maliyyə məsələləri üzrə səlahiyyətli nümayəndələrin siyahısı (Təlimata 3 sayılı əlavə);
- 3.8. səlahiyyətli nümayəndənin (nümayəndələrin) razılıq məktubları (Təlimata 4 sayılı əlavə);
- 3.9. maliyyə məsələləri üzrə səlahiyyətli nümayəndənin (nümayəndələrin) razılıq məktubları (Təlimata 5 sayılı əlavə);
- 3.10. siyasi partiyanın səlahiyyətli nümayəndənin (nümayəndələrin) və maliyyə məsələləri üzrə səlahiyyətli nümayəndənin (nümayəndələrin) həmin siyasi partiya rəhbərinin imzası və təşkilatın möhürü ilə təsdiq edilmiş vəkalətnaməsi (vəkalətnamələri) (Təlimata 6 və 6 "a" sayılı əlavələr);
- 3.11. siyasi partiyanın səlahiyyətli orqanı səlahiyyətli nümayəndənin səlahiyyətinə xitam verdiyi halda, bu barədə qərarın surəti.

- 3.12. Bu Təlimatın 3.1-ci – 3.11-ci bəndlərində göstərilən sənədləri Mərkəzi Seçki Komissiyasına səlahiyyətli nümayəndə təqdim edir.
- 3.13. Mərkəzi Seçki Komissiyasına təqdim edilmiş sənədlərin qəbul edilməsi barədə yazılı arayış səlahiyyətli nümayəndəyə verilir (Təlimata 7 sayılı əlavə).
- 3.14. Mərkəzi Seçki Komissiyası təqdim edilmiş sənədlərə 5 gün müddətində baxır, səlahiyyətli nümayəndəyə namizədlərin irəli sürülməsinin təsdiq olunub-olunmaması barədə qərar təqdim edir (göndərir).

4. Namizədin irəli sürülməsinin təsdiq edilməsi üçün siyasi partiyalar bloku Mərkəzi Seçki Komissiyasına aşağıdakı sənədləri təqdim etməlidir:

- 4.1. siyasi partiyaların blokuna daxil olan siyasi partiyaların qurultaylarının (konfranslarının, rəhbər orqanlarının iclaslarının) namizəd irəli sürmək barədə qərarları ilə birlikdə müvafiq iclasların protokolları;
- 4.2. siyasi partiyaların blokuna daxil olan siyasi partiyaların nümayəndələrinin iclasının siyasi partiyaların bloku adından namizəd irəli sürmək barədə qərarı və müvafiq iclasın protokolu;
- 4.3. siyasi partiyalar blokunun səlahiyyətli nümayəndələrinin və maliyyə məsələləri üzrə səlahiyyətli nümayəndələrinin Azərbaycan Respublikasının Mülki Məcəlləsində nəzərdə tutulmuş qaydada (Təlimata 6 "b" və 6 "c" sayılı əlavələr) və ya notariat qaydasında rəsmiləşdirilmiş vəkalətnamələri (Təlimata 6 "ç" və 6 "d" sayılı əlavələr);
- 4.4. siyasi partiyaların səlahiyyətli nümayəndələrinin siyahısı (Təlimata 2 sayılı əlavə);
- 4.5. maliyyə məsələləri üzrə səlahiyyətli nümayəndələrin siyahısı (Təlimata 3 sayılı əlavə);
- 4.6. səlahiyyətli nümayəndələrin razılıq məktubları (Təlimata 4 sayılı əlavə);
- 4.7. maliyyə məsələləri üzrə səlahiyyətli nümayəndələrin razılıq məktubları (Təlimata 5 sayılı əlavə);
- 4.8. Seçki Məcəlləsinin 54-cü maddəsinin tələblərinə uyğun tərtib edilmiş razılıq ərizəsi (Təlimata 1 sayılı əlavə) *(ərizədə prezidentliyə namizədliyi irəli sürülmüş şəxsin soyadı, adı, atasının adı, onun doğum tarixi, yaşayış yerinin ünvanı, təhsili, əsas iş və ya xidmət yeri və tutduğu vəzifə (bu olmadıqda – fəaliyyət növü), Azərbaycan Respublikasının ərazisində 10 ildən artıq daimi yaşayıb-yaşamaması, məhkumluğunun olub-olmaması, vətəndaşlıq vəziyyəti və başqa dövlətlər qarşısında öhdəliyinin olub-olmamasına dair məlumatlar, habelə prezident seçiləcəyi halda həmin vəzifə ilə uzlaşmayan fəaliyyətə xitam verəcəyi barədə öhdəliyi göstərilməlidir.*
- 4.9. Bu Təlimatın 4.1-ci – 4.8-ci bəndlərində göstərilən sənədləri Mərkəzi Seçki Komissiyasına səlahiyyətli nümayəndə təqdim edir.
- 4.10. Mərkəzi Seçki Komissiyası təqdim edilmiş sənədlərin qəbul edilməsi barədə yazılı arayışı səlahiyyətli nümayəndəyə verir (Təlimata 7 sayılı əlavə).
- 4.11. Mərkəzi Seçki Komissiyası təqdim edilmiş sənədlərə 5 gün müddətində baxır, səlahiyyətli nümayəndəyə namizədlərin irəli sürülməsinin təsdiq olunub-olunmaması barədə qərar təqdim edir (çatdırır).

5. Yekun müddəalar

5.1. Bu Təlimat qüvvəyə mindiyi gündən Azərbaycan Respublikası Mərkəzi Seçki Komissiyasının 4 iyul 2008-ci il tarixli 6/23-4 sayılı Qərarı ilə təsdiq edilmiş "Azərbaycan Respublikası Prezidentinin seçkilərində siyasi partiyalar blokunun qeydə alınması, namizədlərin, siyasi partiyaların və siyasi partiyaların blokları tərəfindən irəli sürülməsi qaydası haqqında" Təlimat qüvvədən düşmüş hesab edilir.